

రవిచంద్రిక

ఇది - శివుని కథ అనుకునేరు: శ్రీనాథుని కథ:-

అంతా వాని కథకాదు: ఆ చిన్నదాని కథ కొంత: ఇక సొంతం వినండి-

అప్పటికి రమారమి పది పద్దెనిమిది సంవత్సరాలకు పూర్వం శ్రీనాథుడు దక్షారామంలో ఆరామం జేరుకుని, తన కవనం భీమ నాథునికి ధారపోసే - ఆరోజుల్లో---

అతడాలా ప్రబంధ నిర్మాణం జేస్తూ, తనకు తానుగానే ఆ కేళీవనంలో కాలం గడుపుతూండగా, - అవసరమైనప్పుడు తప్ప సాటివారూ, తోటివారూ, ఆ చాయలకు వెళ్ళేందుకు జంకినారు కాని, సరసా లేలేందుకు వీరకంకణం కట్టుకున్న సాని కూతుళ్ళు ఊరకుంటారా?

భీమనాథుడే తమ వాడకు ప్రాత కాపాయేనే, యీ శ్రీనాథుడు లౌక్యానికి బింకాన బోయెను కాని, తగిన తీరున వాని తీరెరిగి లాలించితే, అయినవేళ, తనకు తానై చనవు సేయడా, - తమకించడా...

అనుకున్న వారై, - దర్శనానికని, దరిమొక్కులకనీ, పాయస మందించేందుకనీ, పాన్పు సవరించేందుకనీ, దోరవయసువారు...

తొంగలి చూపులతో

తోరపు నవ్వులతో

దొంతర విడె మందుకున్న వారై, బిడియముతో తడబడు వయారపు అడుగులతో, పలుకరించిన మారు పలుక నేరని అమాయకపు మోములతో, - గిలిగింతలవలె - కేళీవనంక్రమ్ముకున్నవారై,--

ఎదుటపడ, పలుకరించి, - కుశలమడిగి - వీవన సేవలు జేసి, - ఏమరుపాటున ఏమో అన్నట్లు, - పయ్యెదకొంగు వాని మోమున సోకజేసి, - తెలుసుకుని త్రుళ్ళిపడినట్లు - పడబోయినట్లు మీదకువ్రాలి, - ఇలా వారి చిత్తము వచ్చినట్లు - వలరాయడు, ఉపదేశించినట్లు - వయారాలకు పోవంగా- ఆనాడు పోనీ అనుకుని - మరునాడు మనకేల అనుకుని - ఆ మరునాడు పోనీ అనుకుని - చూసి చూసి, కలిపించుకుని - వారందరినీ చేరబలచి

వేడిసోకినా, - వెన్నెల కురిసినా - పర్వతానికి ఒకటేనే,

పడుచుదనపు పోకడలదానా,

భీమనాథుడూ మాణిక్యాంబా నను కన్నవారు.

యిది వారి కేళీవనము - ననుబోలిన వారికి తపోవనము.

నేను మీ పుణ్యాన బోలేనే; - వగలాడి: యిలామ్మదువుగా తెలియజెప్పగా,
వారిలో ఓ జాణ...

“ఏమయ్యా- మహాకవులని పేరు తెచ్చుకున్నారు,-

ఏ వగలాడి చేసోకనిది;-మీకవనం చేవలు దేరిందా? కొండవీటి సీమలో -
మగ రాయడన్న వానికి, కొమ్మలకు కొదువలేదట - తమ ఖ్యాతి మేమూ
వినకపోలేదు---

యిది- తపమనుకొనలేదు.

తపన అనుకున్నాం.

మహాకవి మీ సీమకు రాంగనే మొగ బిడియమాయె నేమో;- అయ్యో పాపమా
అని, - చనవీయ వచ్చినాము -

కాదన్న - కూడదనములే:-

మీ కృష్ణా మండలమువారు - మాటవాసి వారేనా?-

మీరు గడిదేరిన వేడుక కాడని - వేడుకకు చేయించుకున్న ప్రచారమన్న
మాట;-

అన్నమాటేకద:- కవితకు దాల్చిన అతిశయోక్తులను; విని, - వీరెంతటి
వారౌదురో కదా అని,- యింత దూరము రావలసి వచ్చినది.

యిలా బాలబోధ చేయవలసి వచ్చినది,-

మేము రప్పించుకునే వారమే కాని, రాకపోకల వారము కాము;

అది మా కులానికి బిరుదు - పరువీయ నేర్చినవారికి, - మా పరువాన
మరియాద సేయడం- మా వాడబుట్టిన పడుచులకు ఘనత - రాజుల మన్నన
లందినవారు - రసికరాజు లనుకొంటేమి;

మాటల పొందిక నేర్చిన మానసమ్మున, మదనుని సింగిణి మార్మోగుననుకొంటేమి!

కవనాల రాయుడు, - గడదేరిన కమనుడను కొంటేమి -

అని - వింటేమి:-

అమ్మక చెల్ల; - ఆ ముచ్చటలెల్ల కల్లలని, - మోము జూసి, తెలుసుకుంటేమి.....”

యిలా ఎకసెక్కెములు పలికి, - తోటి వారిని పేరు పేరున పిలిచి, - “ఓసి
వాలుజూపులదాన - వయారంపు నడకలదానా, - తమ్మి మోముదాన; తలిరు
- మోవిదాన - ఉవ్వెత్తుల నువారముదాన - ఉలికే కౌనుదాన - చిక్కని
కటిదాన - చిగురునప్పుల దాన, మంచిముత్తైపు చినుక, రతిచేతి రా చిలుక, మన
కేలనే వీనితోడి చెలిమి!” అని అందరినీ కూడగట్టుకున్నదై, - తామందరూ కలిసి
పకపకలాడి, - కవితా కాముకా! సెలవయా! - చలింపనేరని మగరాయా
సెలవయా! - నవరసాలు చదువగ చదివీ, సరసం నేరని సర్వజ్ఞా సెలవయా?” అని
మరి మరి కవ్వించి, - ఎట్టకేలకు, ఏదో వేళకు - ఆయన మానాన ఆయనను
విడిచి కదలిపోయిన వారు కాగా - శ్రీనాథుడు, అమ్మయ్య! అనుకుని నిశ్వాసమంత
చిరునవ్వు తెచ్చుకుని, “స్వామీ! యీ జగజంతలతో ఎలా వేగుతున్నావయ్యా, -
చేతకాని వానితో చెలగాట మాడి రమ్మని, - తగిన వారిని వెదకి దండుపంపినావా?
- మా తల్లి కనుల చలువను, పడిలేచిన చిలుక హూమాయిదొర, - అంతో యింతో,

నీ మీద గింకిరి తనము చేసేను కాని, - నీ లెంకల జోలికి వచ్చేనా, - రానిచ్చేవా?
- అని నమ్మకంగా, అనుకున్నవాడై, - మళ్ళీ తన ధ్యాసలో తాను ఉండగా:-

సంజెనీడలు పారాడేవేళ, - చక్కందనమే, - తానైన బాల, మనసే తోడుగా,
మక్కువే చోదోడుగా,- సోగకనుల తళుకే వాదోడుగా - కవనం చిగురించే ఆ
వనంలోకి - మలయ పవనం తీరున, - సోకినంతలో :- శ్రీనాథుడు, - అటు
జూచి పెదవి విరిచినాడు. ఆ చిన్నది కన్నులతో మందలించినది. పొమ్మని సైగ
చేసినాడు: చివాలున వెనుకంజ వేసి - దోసెడు మల్లెలు దూసి, - చిరునవ్వు
విసిరి - ఉన్న చోటనే ఉండి, - వానిమీద విరజల్లింది: ఆ విసురుకు, - ఉల్లిపొర
పయ్యెద చెరగు, - మిడిసిపడంగా - మారన్న కుమారునికి, - అప్పటికి నవ్వు
వచ్చింది, - ఆ నవ్వులలో నవ్వుగా. --

“దరిజేరని దైవాన్ని చిత్తము వచ్చినటుల సేవించుకున్నాను----” అన్నది....

“సేవల కని వచ్చిన కొమ్మను చేరదీసేందుకు ఆలయంలో ఉన్న ఆ ఘనుడే
సరి.....”

“ఆ ఘనుడు కైవల్య మిచ్చేను: యీ కవిరాయడే నా కామితము దీర్చేను--”

“కవి రాయడు కాసులకు పేద!”

“కావచ్చునేమో కాని, బానిసలకు పెన్నిధి:

నేను కోరినది కొంగున బంగారముకాదు; ఒక్క దీవెన! - మరి కొసరను...

మన తనయుడు, - తండ్రిని మెప్పించే మహాకవి కావలె;-

“ఓసి ముద్దరాలా, - ఒక్క మొగ్గను రెండు పూవులు చేసినావు కదవే;-
నీవెంత కీర్తి కాముకివే:- కోరిన కోరిక పరువైనదే-

కాని - తీరా - ఆ మగబిడ్డ - మహాకవి అయేనో, - మార్గంగికుడానో;-
చేత మనది కావచ్చు నేమో కాని,

వానిగీత మన చెప్పచేతలలో లేదుగా- అదిన్ని గాక ;-

దేవుడు వరమిచ్చినా - నరుడు పరువీయని, వాడకట్టున మగపుట్టుక పుడితే,
- అయిన వాడినీ కాని వాడినీ, - బావా అని పిలవాలిసిన అగడే గాని, --
అందలం ఎక్కేనా?-

అందలాన బెట్టినా కుందవాన బెట్టినా, ఆడ పోడిమికి వనరుగాని, -
అర్చకుడెందుకులే;- అంతగా, సంతమీద మనసైతే, - ఆడపిల్ల కలగాలని కోరుకో:
అంతో యింతో నా ఓపిన కొలది నేనూ దీవించేను. ఆలయంలో ఆయ్యదీవెన మీ
కులానికి ఎలాగూ ఉండనే ఉన్నదిగా! తల్లి పోలికే వచ్చిందా - చిరుసేతలు మరిగిన
వాడెవ్వడో,-పడకటింట చిదిపి దీపం పెడతాడు. కనుముక్కు తీరు సలక్షణంగా
ఉండి, అన్ని హంగులూ అలంకారాలు ఒంటపట్టిన కల్యాణికి, - కవనం అబ్బటం
అదేమంత మహాభాగ్యమా? - కదళీద్రాక్షాపాకాలూ పలుకుట్లోనే ఉంటవి; శయ్య
అంటావా, - అది, - సహజ సౌభాగ్యమే, - బంధ - చిత్ర కవిత్వాలంటావా ,
- అది కృతిపతి అదృష్టాన్ని పట్టి వాటంతట అవే రూపొందుతాయి.

కనుక, - నీ మనస్సు ఎట్టిదైనా, - లోకకల్యాణం దృష్ట్యా నీవు కుమార్తెల
తల్లివైతే, - యిటు యీ నరుడూ, - అటు ఆ దేవుడుకూడా మెచ్చడం

జరుగుతుంది; దేవుని పెళ్ళికి అందరూ పెద్దలే కనుక, దైవకృపను నీకు సంప్రాప్తించే సంతానంచేత "నాన్న" అనిపించుకునేందుకు, నేను ఎన్నటికి వెనుకాడను. దైవం రక్షించి, - నీ బిడ్డ యీడేరి, నాకళ్ళ ముందరనే గ్రంథ సాంగురాలైతే, - యిహా చెప్పనా?

యిదిగో, - చక్కనిదానా, - నేను పుట్టి బుద్ధెరిగి, - ఎన్ని సీమలో కలయదిరిగాను, - ఎంద రెందరితోనో, - కలుపుగోరుతనంగా ఉన్నాను. కవనాలు వెదజల్లాను,, ఘనంగా కట్ట బెట్టించుకున్నాను. యింతవరకూ, మనకు రాబడేకాని పోబడి లేదు, యిన్నాళ్ళకు - నీవంటూ వచ్చి, - ఎదుటబడి, - సరసంగా దేహి అన్నావు, - కాదంటానా, - నిన్ను అమ్మా అన్ననోటనే ఆ బిడ్డ, నన్ను "నాన్న" అని పలుకరించి, - కవనాన గడితేరితే - అహో; యిక అంతకన్న ఆనందం ఏముంటుంది. భీమనాథుడు నిన్నూ నన్నూ కరుణించి, - మన జన్మ చరితార్థం అయేట్టు చేయగలడులే, - యిక స్వామి సేవలకు పో--"

అది, - అప్పటి ముచ్చట.

మరి, వారు కలుసుకోలేదు:

శ్రీనాథునికి, - అది జ్ఞాపకం కూడా లేదు;

కాని - భీమనాథుడు మరువలేదు, -

మహాకవి దీవెన ఫలించింది, ఆడపిల్ల కలిగింది. వాడలో జాణలు, - పడికట్టు వేళకి - బాలపాప తండ్రి పేరు చెప్పించిచాలని జాళారు. ఉహూఁ, పరగణాలో, - సరసు దెవ్వరూ తనకా ఘనత ఆపాదించుకోలేదు;

పసిపాప ఒక్కనాడు, - గారుగీరుమనలేదు: చిరునవ్వులే పుట్టింది: చిరునవ్వే వెంట తెచ్చుకుంది: వయసు వచ్చినా, - పలుకురాలేదు. పకపక హెచ్చింది. పాపం బంగారమంటి పిల్ల, - కాని, మూగా, - పిచ్చి, -

అయిన వారూ, కాని వారూ, - పిల్లను చూసి, - కన్ను తుడుచుకునేవారు; కన్నతల్లి మట్టుకు చిన్నబోలేదు: ఏడాది వెళ్ళగానే, - ఆలయానికి తీసుకు వెళ్ళింది; అప్పటికి నడుకరాని పిల్లకు, - నడకా నాట్యం ఒక్కసారే వచ్చినవి: కులపు సానులకు అబ్బురం వేసింది. అందరూ తమ విద్యలు చూపించారు: యీ చిన్నది అందరికన్నా ఒక్క ఆకు పైనున్నది: అప్పటికి, వారికి తెలిసి వచ్చింది: యీ బిడ్డ, - ఏ సామిచ్చిన వరమో, -

ఆనాడు - ఆలయానికి వచ్చిన బిడ్డ, - మరి యింటికి పోలేదు: ఉనికి మనికి అక్కడనే, - మూడు వేళళా నాట్యాన భీమనాథుని ఆరాధించేది: అప్పుడు ఊరూ నాడూ అంతా అక్కడే ఉండేది: పోసు పోసు మరి తీర్థ ప్రజ: దూరాభార మనక వచ్చేవారు: వచ్చిన వారు ఓ పట్టున తరలి పోయేవారు కారు; దక్షారామం, రాజధాని కన్న ఎక్కువ సమర్థంతో ఉండేది, ఆ కథ అక్కడికి అది, -

యిక్కడ, - శ్రీనాథుడు, -

అలా, - స్వామివారి కేళీవనంలో నిష్ఠగా కూర్చుని, - భీమనాథుని మహిమను కొనియాడి, అప్పటి ఓం తత్ సత్ అని మనసులో అనుకుని, - ఆ తదుపరి రాణ్మహేంద్రవరం లోనే శివైక చిత్తాన, ఉంటున్న వాడాయెను గద: మహామంత్రి బెండపూడి అన్నయ్యకు తానంటే ప్రాణమే, - రాజ్యపాలన చేసే వీరుడికి, - తానంటే

దేవుడే, - తన కవనమంటే అమృతమే: అతగాడికి అక్కడ ఏ కొరతా లేదు: అసలు ఏ కోరికా లేదు:

ఒక్కనాడు సభకు పోయినది లేదు, - మనసైనప్పుడల్లా మహారాజులే, దర్శనానికి దయచేసేవారు: అన్నయ్య మంత్రి, - ఒక్కక్షణం తీరిక చిక్కిందో - యిక్కడేపడి ఉంటాడు, ఎన్నడన్నా, దక్షారామం వెళితే తప్ప: అదన్నా - మునుపటి లాగా - తలచుకున్నప్పుడల్లా కాదు - శ్రీనాథుడు, పోరగా పోరగా - యిహ తప్పని సరిగా, -

యిన్నాళ్ళూ: దక్షారామం భోగట్టా అతడికి తెలియకుండానే ఉందా: - అన్నయ్య మంత్రికి ఎప్పుడూ అదే స్మరణైపోయే: శివుని మాట మరచిపోయి; ఆ చిన్నదాని ముచ్చటలే ఏకరువు బెట్టుటమాయే -

తాను స్వామి వారి కేళీవనం విడిచి - ఆ దివ్యమూర్తులను సెలవడిగి, - అప్పుడు రావటం, అంతే - మరల అటు పదచలనం చేయలేదు.

అయినా, - దక్షారామంలో, సారసాక్షికి, అది ఏనాడో చేసుకున్న పుణ్యాస ముత్తైమంటి కూతురు పుట్టిందని, - ఆ ముత్తై తళుకుదేరి రత్నం అయిందనీ, - అది, - రత్నంకాదు, స్వామివారు జడల కెంపుల్లో తురుముకున్న నెలవంక, - వరమంది - రూపంది, తెలిసో తెలియకో, - అయ్య శిరసెక్కిన మిడిసిపాలుకు పరిపోరంగా యిలా సేవించుకుంటూన్నదనీ, - ఆ పుట్టుక అలాటి దేవ రహస్యం కనుకనే ఎవరికి పుట్టిన బిడ్డా కానట్టూ, పేరన్నా లేకుండా యింతవయసుకు వచ్చిందనీ, - పిల్లదానికి ప్రాయం రావడం, - ఎలా ఉన్నదంటేను, అది లేత వెన్నెల ముదిరిన పోణెం కాని - మనిషికి, న్రానుకూ అబ్బే మామూలు నేసేవళం కాదనీ, -

మరో విశేషం, - ఆ చిన్నది - స్వామివారి సన్నిధిలో కింకిణులు కుణకుణ మనిపించేసరికల్లా, - మొయిలు పెట్టున తుమ్మెదలు, - ఆ ప్రాంగణములో చిక్కచిత్తుగా కమ్ముకుని - నాట్యకలాపం సాగినన్ని ఘడియలూ, తంబురల రూకరింపున వంత చేస్తాయనీ - యీ వైనం పసిపిల్ల బాలాదికి తెలుసునే: ఆయన చెవిని పడి ఉండదా?

అలా ఎన్నేళ్ళు గడచినవి - పదా, పాతికా? - ఆ లెక్క రాయసంవారికి తెలియాలి కాని, శాశ్వతుని, - సన్నిధిలో ఉన్న ఆ కవిరాయనికి, - ఆ గణన ఎక్కడిది, ఆ సీమ ఆనందానికి ఏనాడో కాణాచి అయినది. పసిపిల్ల లెదిగి వచ్చి, - కొమాళ్ళ తండ్రులైనారు. తాను ఆలయంలో కుదురుకున్నప్పుడు, - కుదుళ్ళు కట్టిన మారేడు మొలకలు మహా వృక్షములైనవి: రెడ్డిరాజు కృతినందిన సుకృతము గణించి, తరించినాడు: అన్నయమంత్రి కూడా, బాగా పండబారినాడు. అంతకు మునుపు ఎన్నడూ లేనిదీ, - ఆ నాడిలా ప్రస్తావించడం జరిగింది.

అన్నయమంత్రి ఆ సంజెవేళ, ఆలయానికి వచ్చి రావడం తోనే అన్నాడు కదా: - 'మామా! ఇప్పుడున్న సత్తువ ఇంకో క్షణానికి ఉండటం లేదు! చూడగా, ఇదేదో వార్ధక్యం లక్షణంలాగా ఉన్నది. అయితే కానూవచ్చునేమో! కవిని గనుక, - నేనో నారీ మన్మధుణ్ణని తాలాకుల్లో కట్టుదిట్టం చేశావు! కానీ, కాలాన్ని అరికట్టగలమా! నాకు మూడు వెనుకలబుట్టి, నిన్న మొన్నటిదాకా నా కళ్ళముందు సిగ్గు బిడియం లేక గంతులేసిందే, - మా పెద్ద మనుమరాలు దాని పిల్లవాడికి - నిన్న పుట్టిన రోజు! - ఇంతకూ నేను చెప్ప వచ్చిందేమిటంటే

- తెల్లవారు ఝామున మెలకువ వచ్చే వేళకు కల వచ్చింది. నీవు నేనూ దక్షారామంలో స్వామి సన్నిధిలో ఉన్నామట! మనమే కాదు - వేలాది ప్రజ! - మహాశివరాత్రాయెను: అక్కడ ఆ చిన్నది నాట్యం చేస్తూన్నది - సరే - ఆ తుమ్మెద రొద యధాప్రకారమే! తెల్లవారుఝామైంది. ఒక్క తుమ్మెదలేదు! అదేమో అని, - అందరం దిగ్రాభంతులం! - ఒక్క రెప్పపాటు! - మళ్ళీ కమ్ముకున్నాయి. ఎవర్ని? ఆమెను! తేనె చినుకులతో అభిషేకించినాయి. అప్పుడా చిన్నది ఎలా ఉన్నదని, - శివజలాజాలంవలె! ముద్ద మందార ధగధగలాడినట్లు. అంతలో, కర్పూరదీపములై, - అంతలో కెంపులు రాశిమలై! - ఆ తుమ్మెదలన్నీ గుంపు కట్టి, - శ్రీగిరి పర్వతమల్లె మేటి వేసినాయి - అన్ని గొంతులూ శంభో! అన్నాయి! - తుమ్మెదలు మాయమైనాయి! - యిదీ కల! - కలే లేస్తూ; - అని ఎంతగా సంభాళించుకున్నా, - మనసు నిలవడం లేదు. తీరా, - రేపే కద శివరాత్రి! ఏం కానున్నదో! - ఈ కళ్ళకు ఆ ప్రాప్తం కూడా లేకుండా పోతుందేమో! -' ఇలా కొందల మందినాడు.

'పోనీ, వింతగా పుట్టింది - విడ్డూరంగా పెరిగింది. దేనికీ దేవరకు వేడుక చేసింది, అందుకు మెచ్చి, వరమిచ్చిన వేలుపు గిరిపై నిలిపేనేమో! -' అనినాడు శ్రీనాథుడు:

'నీ వన్న దే నిజమైతే...ఈ జన్మ కింతేగద! - లే - కదులు దక్షారామం పోదాం!-'

'ఎందుకూ--'

'నీవు యాత్రకు వచ్చిన విశేషాన, నాకల అబద్ధమయేందుకు! -'

'శివుడు తలచుకుంటే శ్రీనాథుడు ఆపుతాడా! - నీకు కలలిచ్చినవాడు - నాకు కదిలేందుకు ముగుదల ఇవ్వవద్దా!'- తత్పరుణ్ణయి వానిని కొనియాడి కొలుచు కున్నందుకు, తన కనుచూపు మేరలో నిలువనీయకుండా తరిమి కొట్టాడు. తానే యీ నీడ చూపినాడు. వాని దయ ఆతీరు. నే నెలా రాగలనయా? -

మామా! - కోయిల ఎల్లకాలం ఒక్క కొమ్మమీదనే ఉంటుందా? ఇక్కడ పుట్టిన మబ్బు ఇక్కడే వర్షిస్తుందా? - కలలోనైనా నీకు శ్రీశైల శిఖర దర్శన భాగ్యం లభించింది - అది చాలదా?...'

నీవు రావా?...'

ఆమెను సాగనంపేందుకు ఇద్దరెందుకు?

శివశివ...

శివులిద్దరు కారు - ఒక్కడే - అద్దము లెన్నో - అన్ని ప్రతిబింబాలు - కాని, - ఆధార మొక్కటే - అంతలా ఆ తళుకే! - అని మనకు తెలియనిది కాదుగా మామా!

నిజానికి, - తానొక్కడే - తనకు నిలయ మొక్కటే కాని, సీమ కొక్కతీరున, మరో పేరున, - కొలువు దీరడం దేనికి, - చిత్తాన జేర్చిన వారెక్కడి కక్కడే తరించడానికి! -

చకోరం కంటికి ఒక్కొక్క వెన్నెల చిందు ఒక్కొక్క చంద్ర బింబం. మన తీరూ అంతే! -

నరులలో కొందరు చకోరాలు, కొందరు చంద్రకాంత శిలలు, అర్థమయిందిగా
మామా! ఎగిరిపో! -'

అన్న మంత్రి మరి మాటాడలేదు. యెదుట నున్న స్వామికి మ్రొక్కి, యెదురు
చెప్పిన కవిరాయని - మ్రొక్కినంత కసురుచూపున చూచి, కదలిపోయిన వాడు
కాగా, -

అక్కడ - ఆ దక్షారామంలో ఆ మరునాడు, అన్న మంత్రి కల ఆరుదూరుగా
నిజమై ఊరుకున్నదట - అదెలా గంటేనూ...

స్వామి సన్నిధిలో - కూహూహూ, నాట్యము ఆరంభమైంది.

ఆ యింతకు ముందు చెప్ప మరచాను!

ఆ చిన్నదాని పేరు - కూహూ - ఆ పేరు ఎలా, - ఎలా వచ్చింది?

ఎవరు పెట్టారు?...

స్వామివారు వనంలో - కోయిల -

కూహూ - అని వినిపించగానే, - ఈ చిన్నది, -

వెనువెంటనే ఆవంకకు బదులు చూసేదట...

ఆ పేరే - పేరుకాగా, -

అలా నాట్యమాడే తరుణాన, నిత్యకృత్యంగా, వచ్చే తుమ్మెదలు రావడం, -
మ్రోయడం, - అది పరిపాటే కదా - కాని, ఆనాడు - అంతకు ముందెన్నడూ
లేనిది - ఆ బంధురాలన్నీ, - ముఖమండపంలో ఆసీనులై ఉన్నవారిని కమ్ముకుని,
కన్నుమన్ను కాననీయకుండా, - చికాకు చేయడంతో, - అక్కడ ఉన్నవారందరూ
తలకొక దిక్కుగా చెదిరిపోవడం తటస్థించింది:

అందరూ - అంటే, అన్నమంత్రి తప్ప తతిమ్మా వారందరూను:

ఆయనకు, చీమకుట్టి నట్టన్నా లేదా?

లేదు, - తన ధ్యాసే లేదు,

ఉన్నట్టుండి - కనులముందు, మబ్బు కమ్ముకున్నట్టని పించింది. మరల చూపు
అబ్బేసరికి - ఆమె కనిపించలేదు.

ఆయన గగ్గోలు పడలేదు.

సరేలే తండ్రి, నీ చిద్విలాసమే - సాగనీ అనుకున్నాడు. వేకువ వరకూ
అక్కడనే కూర్చున్నాడు.

అనుష్ఠానం తీర్చుకుని, - స్వామివారి కేళీవనం జేరుకునే సరికి - అక్కడ
కనిపించిన దెవరు? - ఆ చిన్నది.

చేర రమ్మని సైగ చేసింది.

ఆసీనులు కమ్ముని, కనులతో మనవి చేసింది. అన్నమంత్రి, - తనకు తోడుగా,
- ఉంచుకునే ఆ గ్రంథాలవంక జూసింది, అవి ఏమిటి - భీమఖండం -
కాశీఖండం! - చదివి వినిపించమని తల ఊపింది. అన్నమంత్రి పారాయణ చేసినట్లు
వినిపించినాడు -

చిన్నది, - ఆ చిన్నది ఒక్కరితేనా? -

ఊహాఁ - గ్రామానికి గ్రామం అక్కడే ఉండనే! -

అలా చదివించుకున్నది.

విన్నది...

శంభో! - అన్నది!...

అది, మరింత విడ్డూరం కాదూ!...

అన్నాళ్ళకు పలుకు వచ్చిందా?...

వాడు అప్పటికి పలుక నిచ్చాడా?

ఏమోలే! - అది మన ఊహకు మాలిన విషయం.

వినడం పూర్తికాగా, - ఇక ఉన్నచోట ఉండలేదు.

కదిలింది.

అమ్మా అమ్మా అంటూ అందరూ ఆక్రోశించినారు. వెంట కదిలినారు. అన్నమంత్రి వారినందరినీ నిలుపుజేసి, - తానొక్కడే, - ఆమెను అనుసరించాడు.

కేళీవనం, - విడిచి వచ్చినారు.

ఏడడుగులు వేశారు.

'తాతా! - మల్లెల పూజల మక్కువలవాడు - మనసు పడి రమ్మని మరులంపినాడు,'

సిగ్గూవా, రావే యనె - నగుమోమున చెరిసగమ్ము నాదే యనె. నీ సొగసుల ననుగైసేయవె, జిగికెంపుల మోవి సుధలు జిలుకన్ రావే -

అని తుమ్మెదలు వార్త లందించినవి కదా!... ఆ అయ్య కెరిగించవయ్యా శివానందం!...

అలా పలికిందై - కుహూ - ముందుకు సాగిపోతూండగా - అన్నమంత్రి మనసు పరిపరి విధాల పోయింది. కాని, కాలు కదల్చలేక పోయినాడట - ఆమె కనుచూపు మీరి పోయేంతవరకూ అలాగే నిలుచున్నాడట...

నిలుచున్న దెవరు? - అన్నమంత్రి కాదు...

శివానందుడు. ఆ క్షణం నుంచీ శివానందుడు.

అడుగు దానంతట అదే కదిలింది. కేళీవనం జేరుకున్నాడు. అక్కడే ఉండిపోయినాడు ధన్యాత్ముడు కదా!...

అలా ఆ చిన్నది, అక్కడనుంచి కదలిందా?

తిరిగిన దేశం కాదు - వెంట ఎవరూ లేరు.

ఒక్కగా నొక్క ఆడకూతురు... ఏళ్లు గడచి, ఊళ్లు గడచి, ఎలా జేరుకున్నది శ్రీశైలం?...

ఎలాగేమిటి? - వాడే చేదుకున్నాడు.

అంతే కదా!.....

సరే, అంతదూరం వెళ్ళింది? ఆలయంలోనికి వెళ్ళింది. అక్కడ ఏం జరిగిందనుకున్నారు?....

దైవదర్శనం జేసివస్తున్న ముమ్మడి శాంతయ్య అనే ఒక చినవాడు అడుగు బెడిసి, కొండల పెట్టున కూలబడటం సంభవించింది. కొండల పెట్టున - అంటే తేలిపోవడం లేదూ - పైగా ఆ పడ్డపాటు సామాన్యమా? - ముందు చతికిలబడి, వెంటనే సాగిలపడగా, - చూసేవారికి, ఎలా అనిపించిందంటే - యీ పెద్దమనిషి ఎదురొచ్చిన ఆడమనిషికి మొక్కుతున్నట్టు తోచింది....

అది సరే - మరొకరూ మరొకరూ అయితే అదిచూసి, ఎలా విరగబడి ఉండేవారో, - కాని, పడ్డవాడు పెద్దశెట్టి, కుబేరుడి తమ్ముడు. యెదుటి మనిషిని దేవుడల్ల చూసుకునే వాడు. అలాటివాడు - నిజంగానే పడ్డాడే అనుకుందాం - చూసి నవ్వవల్లనా? అలా అని - నలుగురూ ముందుకు వచ్చి చే ఆసరా యిచ్చి లేవదీశారా? - అలాంటి స్థితిలో ఆయన ఉండగా, తాము ముందుకు రావడం తగునో - తగదో అనే అంచాయింపు ఉంటుంది కదా! - కాగా, అలా పడ్డవాడు - అలాగే ఒక్క నిమేషం ఉండి - అమ్మా! అనుకున్నాడు - యీ చిన్నది, అన్నా! అన్నది. పసిపిల్లవాడిని లేవనెత్తినట్లు లేవదీసింది.

అలా పడటంలో - కాలు కొంచెం మెలిక పడినదేమో అడుగు వేయలేక పోయినాడు. 'అయ్యా మల్లిఖార్జునా-' అని గంట మ్రోగినట్లు మ్రోగినాడు. అడుగు తిన్ననైనది.

'అమ్మా! చూడగా నాకన్న చిన్నదానవు. చూడకుండానే మ్రొక్కాను, వాడి దయ -

"అన్నా" - అనవూ - వాడనిపించాడా అమ్మా!

నాకు, తోడబుట్టిన వారు లేరు -

వాడు యివ్వలేదు.

సీమలో వారందరూ, మా తాత తండ్రుల కలిమి చూసి నన్ను - గౌరవిస్తారు కాని, అన్నా - అని అన్నది నీ వొక్కరైవే! - నాకు యిన్నాళ్ళకు తల్లి తోడూ అంటూ అబ్బింది. సరేనమ్మ - నా చెల్లి పేరేమో-'

'చెల్లెలే'

'తల్లితోడూ-'

'దైవమే'

'ఆలనా పాలనా జేసేది -'

'ఆలయంలో - వారే!'

'అర్థం కాలేదమ్మా!'

'నాకూ అర్థం కాలేదన్నా! - వాడిని అడిగేందుకే వచ్చాను, నేను రావడమా? - రప్పించుకున్నారా?'

అన్నా, దక్షారామంలో - స్వామివారి కేళీవనానికి - కవనం వచ్చింది. వనానికి వసంతం వచ్చింది. ఆ వసంతంలో, - ఒక పువ్వు పూసింది, ఒక కాయ కాచింది. ఒక తల్లి కడుపున.

తల్లి ఒడిలో బిడ్డను - ఆలయంలో వాడు లాక్కున్నాడు - మూగను చేసి నాట్యమిచ్చాడు. సాగిపోవే అని పలుకిచ్చాడు. పొమ్మన్న తావుకు జేరుకున్నాను, రమ్మన్న దెందుకో!-

"మరెందుకమ్మా! - మా కన్నుల వెన్నెల కాచేందుకు, యిప్పటికి తెలిసి వచ్చినదమ్మా!....నీ రాకతో శ్రీగిరి ఘుమ ఘుమ లాడుతూంది. ఆలయ భాగమంతా ఏకంగా మల్లికా నికుంజమైనది - యెంతటి దయా నీ దయ మల్లికార్జునా!-"

యిలా వారు పలుకాడి బాసాడిన వారు కాగా....

అనంతరం ఏమైనది?....

అలయంలోకి స్వామి దర్శనానికని వచ్చిన చిన్నది - ముందుకు అడుగు వేయకుండా - శాంతయ్య, - "అదేమమ్మా" అన్నాడు.

"వారు నన్ను యిక్కడ ఆగమన్నారు - నా యెదుట పడేందుకు - వారికి బిడియమేమో - పోనీ - అన్నా, యిదో యీ చెంపను - పదిబార లిటు నడిచి పది బారలటు నడచి - నడచి నడచి, వంచిన తల ఎత్తగనే ఎదుట మల్లెల వనమున్నది, అందులో, - మంచిగంధపు మ్రానున్నది; ఆ మ్రాను నీడను, నన్ను నిలువ మన్నాడయ్యా-" అంటూ సాగిపోతున్నది. "అన్నా వెన్నెల వేళకు - యీ చెల్లెలిని చూడరావా!" - అని, కనుచాటైంది.

అలాగే, వెన్నెల ముసిరే వేళకు - శాంతయ్య, - అడుగులో అడుగు వేసుకుంటూ మల్లెల వనం జేరుకున్నాడు.

వెన్నెల మరింత వెలుగులో ఉన్నది - అంతలో రవ్వంత మేర, - ఎర్రని చీకటి! అందులో ఆ చిన్నది - హిమనగ శృంగంవలె నున్నది--

బాల నాగము లామెకు సొమ్ములు-

పైన మిణుగురులు, - వెలుగు పట్టినవి -

ఆ చెంపా ఈ చెంపా, - పడగలు విచ్చి కోడెత్రాచులు ఆ మూర్తికి వీవన సేవ జేస్తూన్నవి.

శాంతయ్య కా నెలవు కైలాస మనిపించినది -

అలాగే - తెల్లవారినది.

శ్రీ శాంతయ్య భిక్షావృత్తి యతీంద్రులు -

తమ మూలభృత్యుడైన దేవయ శాంతయ్య కోసం కలయ జూసినారు; అతడు కానరాలేదు:

యతీంద్రులకు పుష్పోపహారము సమర్పించడం వానివిధి, ఆ పూవులు తానై లెంకలకు ప్రసాదంగా పంచి యివ్వడం నిత్యకృత్యము; అతను లేనిదే ఆ వైభవం జరుగదు!

ఆనాడు, - ఆవేళకు రాలేదు.

తీరుబడిగా, వచ్చినవాడు - మనవు లిచ్చుకోలేదు - యతీంద్రులకు తామసం - ఆగలేదు. మృదువుగానే గద్దించి నారు - అతడూ, వినయంతోనే బదులు పలికినాడు. ఏమని?

"యీ గిరిని పూచిన పూవు, దైవానికే గాని, దైవ స్వరూపులని మేము భావించే తమకైనా సమర్పించడం అపచారమేమోనని భావన కలిగింది."

యిలా పలుకడం అపచారమని వారు భావించినారు. కాని, లోకజ్ఞులు కావడంతో - అదిన్ని గాకుండా శమదమాదులు కొంతమట్టుకైనా అలవడి ఉన్నవారు కావడంతోనూ, వారు, - మందహాసముచేసి, మౌనము వహించినారు; కాని, శాంతయ్య ఆ మౌనాన్ని సహించలేదు.

"గిరిని వెలసినవాడు, కింకరుల సేవలు యింతకాలము చేకొన్నవాడు, - మనకు కైవల్య మీయదలచినవాడు, తన మహిమ జూపినాడు గురుస్వామీ!

"పూజకై పుట్టి - పుణ్యాన పెరిగి - నాల్యాన సేవించి నవకము, దేలి....

“సీమకాని సీమలో , - సుమ కోమలి పరిమళించిన దాయెనయ్యా - పరిమళ మిచ్చిన దేవర, పరవశమిచ్చి బంధర నాదాన మెచ్చి, - తన సేవలకై తానై తరలించుకు వచ్చినాడు....

“కనులతో వెదికితే కానని వనములో -
కల్యాణి కాపురమ్మాయెనయ్యా-
తన తెలిదళుకా తరుణి కొసంగి --
తన సొమ్ములు నెమ్మేనికి దార్చి -
తన పూజాద్రవ్యము నా ఘనుడేలే వయా!-”

....యిలా శాంతయ్య పలుకంగా - ఆ సన్నిధిలో ఉన్నవారికి ఎలా అర్థమవుతుంది? శాంతయ్య చపలచిత్తుడాయెనేమో అనుకున్నారు, యతీంద్రులు మట్టుకు ఆకళింపు జేసుకుని, - శాంతయ్యా! మా కనులకు ఆ పుణ్యము దాపురించేనా - అనగా, అయ్యా - మీకూ ఆ ప్రాప్తము వాడే అనుగ్రహించేనేమో --” అని వెనుదిరిగి పోగా, యతీంద్రులు తామొక్కరూ, వానిని అనుసరించి పోయిన వారైరి? ఎక్కడికి?

అక్కడికే - కాని, దర్శనం లభించిందా? లేదు - అల్లంత దూరాన ఉండగానే, నాగు పాములు బుసలుకొట్టి, తరిమి కొట్టినవి, ఎవరిని? - యతీంద్రులను. శాంతయ్య - తన కులాన బుట్టిన పిరికితనాన్ని యతీంద్రుల వెంట సాగనంపిన వాడు కావడంచేత, జంకూ గొంకూ లేకపోయింది. యతీంద్రులు - ఏక దిగివిని, వెనుజూడకుండా తమ ధర్మాసనస్థలి జేరుకున్నారు. శాంతయ్య మరో రుఘాముకు తిరిగి సన్నిధికి వచ్చినవాడైనాడు. అప్పటికి యతీంద్రులు తెప్పరిల్లినారు. మరల ఎప్పటి తీరైనారు.

అక్కడి కథ అది !-

యిక్కడ రాణ్మాహేంద్రవరములో - అన్నమంత్రి వర్తమానం తెలిసింది. శ్రీనాథునికి తెలిసింది - అతడు స్వామి వంక జాసి, ఆలయం విడిచి వచ్చినాడు! ఆకసం వంక జాసినాడు;

స్వామి ఆలయంపైన మబ్బు కట్టింది.
కట్టిన మబ్బు, గాలి తరుముతున్నట్లు సాగిపోయింది.
శ్రీనాథుడూ కదలినాడు - దక్షారామం జేరుకున్నాడు.
శివానందుడు, కవిరాజును జాసి పకపకలాడినాడు....

కుహూ పలికిన పలుకులు వినిపించినాడు.... పైగా అన్నాడు కదా, మామా! యిక నే నిక్కడ, నీ వక్కడ! వనంగాని వనంలో, ఘనంగా మంచి గంధపు పరిమళం - శ్రీగిరి పురమై - కాపురమైన వానికి, ఆ చందన చర్మ నీవు లేనిదీ జరుగదట - పోయేవా? నీ కవనం, ఏ కాలానికి మా పరమై, తెలుగు తనానికి వరమై నిలవాలని.

శివానందుడి తపస్సు:
నీ కవితే - నా కైవల్యం....
యిక నీవూ తరించేవులే...

తరలిపో-” అంటూ కౌగలించుకున్నాడు: శ్రీనాథుడు శివానందునికి, - సాష్టాంగ ప్రమాణంజేసి - కదలిపోయినాడు?

శ్రీశైలంలో, యతీంద్రుల సన్నిధిలో ధర్మబోధ ప్రారంభమైనది. వారు -
 యీశాన సంహితలోని సుకుమారుని కథను వివరించినారు. వినిన వారిలో
 శ్రీనాథుడూ ఉన్నాడు. ఏ మాకథ-

సుకుమారుడు - వేదశాస్త్ర సంపన్నుడు --

దానికి తోడు సంపన్నుడు --

తలిదండ్రుల కొక్కడే బిడ్డ - వరప్రసాది, మాంచి రూపసి. అలాటి చిన్నవాడు
 యౌవనోదయంతో వెర్రిమరులెత్తి - సీమనున్న కన్యలను నిలవనీయలేదు. ఏలేవాడు
 యీ ఆకతాయి తనాన్ని మన్నించుతాడా, - బ్రాహ్మణుడు కావడంతో తల
 దీయించకుండా ఆ సీమనుంచి తగిలేయించాడు. యిక అక్కడితో వానిగతి మరో
 అధోగతి. చాండాలికి ప్రియు డైనాడు, - కన్న కూతుళ్ళతో కాపురము చేసినాడు?
 చివరకు దిక్కుమాలి అంతరించినాడు; వాని కోసం యమ దూతలతో శివదూతలు
 హోరాహోరీ పోరాడి - జయించినారు; సుకుమారునికి శివసాయుజ్యం లభించింది.

ఎందుచేత?

ఒక శివరాత్రినాడు - తినుటకు ఏదీ దొరకకపోవడంతో వానికి ఉపవాసం,
 శివనామం చెవిని బడ్డది. అదీ వాని సుకృతం

ఎంతటి పాపాత్ముడైనా తరించేందుకు అవి చాలును:-

యిదీ సారాంశం

శ్రీనాథుడనలేదు - అనకపోగా - పైగా, సంశయాత్ముడైనాడు.

చిత్తశుద్ధిగా చేసిన పాపం - శివనామం తుడిచి వేస్తుందా? పుణ్యాన
 బోయేందుకు, పాపుల కథలు వినవలెనా?

యిలా అని మనసులో అనుకోలేదు. యతీంద్రులకు విన్నవించినాడు. వారనినారు
 కదా - శ్రీనాథకవీ - అందరూ నీవంటి వేత్తలుండరు. యీ ప్రసంగము
 నీకోసము కాదులే, - వీరికోసము. వీరినిబోలినవారు వేలాది ఉన్నారు. అందరూ
 తరించవలెగద. అది - జగదీశ్వరుని అభిమతము కద:- యీ కథను కావ్యముగా
 రచించమని, - నీకు ఆదేశించమని శివాజ్ఞ అయినది - " విన్న వారు అందుకు
 హర్షించినారు.

శ్రీనాథుడునినాడు కదా "స్వామీ, నన్నెన్నడూ కాని పని చేయమని శివుడు
 ఆదేశించలేదు. ఆజ్ఞసేయలేదు - నాకవనం నాకడలేదు. వాని కైవసమైనది-

కావ్యము రచించినవాడే రచించవలె గాని, - యిక నాతరమా?-

అయినా, తరించేందుకు - కావ్యాలాప మవసరమా! శివస్మరణ చాలదా? -
 అందుకు అనుజ్ఞ యివ్వండి:

యతీంద్రులు అన్నారు కదా-

"యిది శివాపరాధం"

"నేను సాపరాధినే - కనుకనే తరించవలెననే తపనలో ఉన్నాను. నాకు
 యీ పుట్టు నిచ్చినవాడు, నాచేత కవనమల్లించి నాడే కాని పాపకర్ముని చేయలేదు.
 పాపులను వర్ణించేందుకు పలుకీయలేదు. అందుకు తామే సమర్థులని తోచుచున్నది."

యీ మాటలు విని - అందరూ మ్రూన్పడినారు. ఒక్క శాంతయ్యమాత్రం
 ఆ తరుణానికి ఎక్కడనుండో

పరుగునవచ్చి - యతీంద్రులనూ - మరెవ్వరినీ గమనించకుండా, శ్రీనాథునకే
 మ్రొక్కి - మ్రొక్కిన చేతులతోనే కాగలించుకొని,
 కవిరాయా, నీ కవనం పవనమైంది.
 పవనానికొచ్చిన చిరునవ్వే వనమాలైనది-
 కదలివచ్చిన ఘనసార కళిక
 సామేని వానికి అరతయ్యేను - జనకా రమ్మన్నది.
 అనడం ఏమిటి, శాంతయ్య వెంట శ్రీనాథుడు కదలడమేమిటి -
 కానరాని వనంలో ఘనసార కళిక -
 కనువిప్పి చూసింది - కలకల లాడింది -
 జనకా అన్నది. చెయ్యెత్తి మ్రొక్కింది -
 శాంతయ్య తనలో - తాను లేడు -
 నాగములు కంకణ బంధమువిచ్చి బరాబరులుగా, బుసలు కొట్టినవి. శ్రీనాథుని
 వాణి శంభో! అని మార్మోగింది - ఘనసార కళిక ప్రజ్వలించింది.
 స్వామివారి ఆలయంలో, వేయి మెరుపులు మెరసినట్లు, ముమ్మారు తళుకు
 క్రమ్మినది.
 యతీంద్రుల మనసు మహా దేవా! అన్నది
 ఏడీ శ్రీనాథుడు!
 తన కవనానలేడా!

★ ★ ★